

लातूर सामाचार

(सांज दैनिक)

प्रकाशन: लातूर

पोष्ट परवाना L2/RNP/OMD- 52/24-26

संस्थापक : स्व.शंकर माधव जडे (स्वातंत्र्य सैनिक)

कार्यकारी संपादक : शिवाजी दयानंद जडे

LATUR SAMACHAR
Email-dainiklaturamachar@gmail.com

मुस्लिम कायद्यातील विवाहाचा नियम 'पॉक्सो' आणि बालविवाह बंदीपुढे चालणार नाही : हायकोर्ट

मुला-मुलींच्या सुरक्षेसाठी बनवलेल्या देशाच्या कायद्यां-समोर कोणतेही वैयक्तिक धार्मिक नियम चालणार नाहीत

नवी दिल्ली/वृत्तसंस्था: 'बालविवाह प्रतिबंधक कायदा, २००६' नुसार भारतात बालविवाहावर पूर्णपणे बंदी आहे. त्यामुळे मुस्लिम पर्सनल लॉ (वैयक्तिक कायदा) किंवा इतर कोणताही वैयक्तिक कायदा या बालविवाह बंदीच्या नियमाचे उल्लंघन करू शकत नाही. तसेच मुलांच्या संरक्षणासाठी असलेल्या 'लैंगिक गुन्ह्यांपासून बालकांचे संरक्षण' कायद्यालाही (POCSO) डावलू शकत नाही, असा महत्त्वपूर्ण निर्णय नुकताच अलाहाबाद उच्च न्यायालयाने दिला आहे. एका १६ वर्षांच्या मुस्लिम मुलीचा बालविवाह रोखण्यासाठी गेलेल्या पोलीस आणि 'चाइल्ड लाइन'च्या अधिकाऱ्यांच्या कामात अडथळा आणल्याप्रकरणी १९ जणांवर गुन्हा दाखल झाला होता. ही कायदेशीर कारवाई रद्द करण्यास स्पष्ट नकार देत मुला-मुलींच्या सुरक्षेसाठी बनवलेल्या देशाच्या कायद्यांसमोर कोणतेही वैयक्तिक



धार्मिक नियम चालणार नाहीत, असे न्यायमूर्ती जे. जे. मुनीर आणि न्यायमूर्ती अचल सचदेव यांच्या खंडपीठाने स्पष्ट केले. 'बार अँड बेंच'ने दिलेल्या वृत्तानुसार, बुलंदशहर येथील काकोर पोलीस ठाण्याच्या हद्दीत एका अल्पवयीन मुलीचे लग्न लावून दिले जात असल्याची माहिती पोलीस आणि 'चाइल्ड लाइन'च्या अधिकाऱ्यांना मिळाली. बालविवाह रोखण्यासाठी अधिकारी त्या मुलीच्या घरी गेले. अधिकाऱ्यांनी त्या मुलीला कायदेशीर कारवाईसाठी 'बाल

कल्याण समिती'समोर नेण्याचा प्रयत्न केला, तेव्हा तिथे उपस्थित असलेल्या लोकांनी पोलीस आणि 'चाइल्ड लाइन'च्या पथकाला शिवीगाळ केली आणि धमक्या दिल्या. एवढेच नाही तर, अधिकाऱ्यांच्या ताब्यात असलेल्या त्या मुलीला या लोकांनी बळजबरीने सोडवून पळवून नेले होते. या प्रकरणी बुलंदशहर येथील काकोर पोलीस ठाण्यात १५ फेब्रुवारी २०२६ रोजी गुन्हा दाखल झाला होता. ही कायदेशीर कारवाई रद्द करण्यात यावी यासाठी अलाहाबाद उच्च न्यायालयात याचिका दाखल करण्यात आली होती. या याचिकेवर न्यायमूर्ती जे.जे. मुनीर आणि न्यायमूर्ती अचल सचदेव यांच्या खंडपीठासमोर सुनावणी झाली.

याचिकाकर्त्यांनी घेतला मुस्लिम वैयक्तिक कायद्याचा आधार याचिकाकर्त्यांनी असा युक्तिवाद केला की, मुस्लिम वैयक्तिक कायद्यानुसार,

वयात आलेली (साधारणपणे १५ वर्षे वय असलेली) मुलगी विवाहासाठी पात्र असते. 'बालविवाह प्रतिबंधक कायद्या'चा त्यांच्या विवाहाशी संबंधित वैयक्तिक कायद्यावर कोणताही परिणाम होणार नाही, असा दावाही केला होता.

प्रत्येक नागरिकासाठी विवाहाच्या वयाचा नियम लागू याचिकाकर्त्यांचा युक्तिवाद फेटाळून लावताना खंडपीठाने स्पष्ट केले की, धर्माचा विचार न करता प्रत्येक नागरिकासाठी विवाहाचे वय हे 'बालविवाह प्रतिबंधक कायद्या'त (PCMA) विहित केलेले वयच लागू होते. १८ वर्षांखालील व्यक्तीच्या विवाहास परवानगी दिली, तर त्यामुळे 'पोक्सो' (POCSO) कायद्याचे उल्लंघन होण्याची शक्यता असते, कारण विवाह आणि लैंगिक संबंध हे सामान्यतः अविभाज्य असतात.

श्रीराम मंदिर देणगीतील भ्रष्टाचाराच्या निषेधार्थ काँग्रेसचा लातुरात 'रघुपती राघव राजाराम' सत्याग्रह

लातूर/प्रतिनिधी : अयोध्येतील प्रभू श्रीरामचंद्रांच्या मंदिरासाठी देशभरातील भाविकांकडून गोळा करण्यात आलेल्या देणग्यांमध्ये झालेल्या कथित भ्रष्टाचाराच्या निषेधार्थ आज लातूर काँग्रेसच्या वतीने 'रघुपती राघव राजाराम' सत्याग्रह करण्यात आला. गंजगोलाई येथील श्री जगदंबा मातेच्या महाआरतीने या आंदोलनाची सुरुवात झाली. याप्रसंगी लातूर जिल्हा काँग्रेस कमिटीचे अध्यक्ष अभय साळुंके यांनी देणगी प्रकरणातील घोटाळ्याचा पाढा वाचत संघ आणि भाजपवर अत्यंत शेलक्या शब्दांत आणि तीव्र संताप व्यक्त करत घणाघाती टीका केली. रावण, दुर्योधनपेक्षाही दुष्ट प्रवृत्ती माध्यमांशी सविस्तर संवाद साधताना जिल्हाध्यक्ष अभय साळुंके म्हणाले की, या देशात पापातील पापी आणि दुष्टातील दुष्ट प्रवृत्ती होऊन गेल्या. रावण झाला, दुर्योधन झाला, परंतु या राक्षसांपैकी सुद्धा कोणी अशा प्रकारे श्रद्धेवर घाला घातला

नाही. त्यांनीही कधी मंदिराच्या दानपेटीवर डड्डा मारला नव्हता. ते दानपेटी लुटण्याचं नीच काम या संघ आणि भाजपवाल्यांनी केले आहे. अठसपगड जाती-धर्माच्या आणि सर्वसामान्य, प्रामाणिक माणसांनी आपल्या घामाचा पैसा अयोध्येत राम मंदिर उभे राहावे म्हणून विश्वासाने दिला होता. मात्र, या दरोडेखोरांनी त्यांच्या विश्वासाचा आणि श्रद्धेचा बाजार मांडला आहे, असा उद्देग साळुंके यांनी व्यक्त केला. मुख्य कोषाध्यक्ष मोकाट, चिड्डर लोक बळीचा बकरा या प्रकरणातील खऱ्या गुन्हेगारांना पाठीशी घातले जात असल्याचा आरोप करत साळुंके म्हणाले की, हजारो कोटींच्या या लुट्टेत मुख्य कोषाध्यक्ष आणि जबाबदार लोकांची नावे अद्यापही समोर आलेली नाहीत. सरकार आणि पोलिसांकडून खऱ्या गुन्हेगारांना वाचवून केवळ काही चिड्डर लोकांना बळीचा बकरा बनवून जेलमध्ये डांबण्यात आले आहे. सत्य बाहेर येऊ



नये म्हणून त्यांच्यापर्यंत मीडियालाही जाऊ दिले जात नाही. सरकारने न्यायाच्या भूमिकेतून या प्रकरणाचा सखोल आणि खरा तपास करावा, अशी मागणी त्यांनी या वेळी केली. सुप्रीम कोर्टाच्या देखरेखीखाली चौकशीची

यावेळी लातूर शहर जिल्हा काँग्रेस कमिटीचे अध्यक्ष प्रा. शिवाजी जवळगेकर यांनीही विश्वस्त मंडळींवर जोरदार प्रहार केला. राम मंदिरातील दान चोरीचा हा अपहार अतिशय नियोजनबद्ध पद्धतीने झाला असून ट्रस्टचे विश्वस्त याबद्दल अनभिज्ञ कसे असू शकतात, असा प्रश्न

विचारत या संपूर्ण अपहाराची चौकशी सुप्रीम कोर्टाच्या देखरेखीखाली व्हावी, अशी आक्रमक मागणी प्रा. जवळगेकर यांनी केली.

सद्बुद्धी मिळण्यासाठी रामधून आणि लुटारूना इशारा श्रद्धेचा बाजार मांडणाऱ्या आणि पापाचे वाटेकरी असलेल्या या प्रवृत्तींना आता तरी सुधण्याची सद्बुद्धी मिळावी, यासाठी आई जगदंबेची आरती केल्यानंतर काँग्रेस कार्यकर्त्यांनी महात्मा गांधीजींचे 'रघुपती राघव राजाराम' हे भजन गाऊन प्रार्थना केली. तसेच, यापुढे अशा लुटारूंनी देणगी मागितली, तर सर्वसामान्य माणूस आपल्या खाशेकडे हात नेणार नाही, असा स्पष्ट इशाराही साळुंके यांनी दिला. यावेळी विलास सहकारी बँकेचे अध्यक्ष अॅड. किरण जाधव, प्रदेश काँग्रेसचे सचिव डॉ. दिनेश नवगिरे, भालचंद्र सोनकांबळे, विष्णुदास धायगुडे, अॅड. देविदास बोरुळे पाटील, मोईन सय्यद, प्रा.

प्रवीण कांबळे, प्रवीण सूर्यवंशी, अस्मिफ बागवान, राम स्वामी, अॅड. शरद देशमुख, मारुती पांडे, सचिन केंद्रे, पटेल, रईस टाके, धोंडीराम यादव, सतीश साळुंके, अभिषेक पतंगे, बालाजी झिपरे, राहुल देशमुख, सागर मुसंडे, अभिषेक देशमुख, भालचंद्र येडवे, भाऊसाहेब भडीकर अॅड. गणेश कांबळे, जफर पटवेकर, आसिफ मणियार, सोनू डगवाले, पवनकुमार कुमार गायकवाड, ड. अंगदराव गायकवाड, अक्षय मुरुळे, नारायण कांबळे, लक्ष्मण मदन, श्री दिवेकर, व्यंकट सरवदे, पांडुरंग देडे आंबू मणियार, संजय बिराजदार, नागनाथ डॉंगरे, प्रमोद लोखंडे कनेज मांढोळी यांच्यासह काँग्रेसचे अनेक पदाधिकारी, कार्यकर्ते आणि लातूरचे सर्वसामान्य नागरिक मोठ्या संख्येने सहभागी झाले होते. सर्वांनी एकमुळाने या अपहार प्रकरणाचा आणि श्रद्धेची खेळणाऱ्या प्रवृत्तीचा जाहीर निषेध नोंदवला.

प्रभात किरणे

मी केले मी केले वाया गेले
म्हणे माझ्यामुळे, जगास कळे
न अहंकार, वदे आपल्यामुळे
तयास येति गोड गोड फळे
-इंजि. नागनाथ कलवले

लातूर ९७६४७ ८८१८८

कुजबुज

-डॉ. संजय जमदाडे



वारकऱ्यांच्या वाहनांना
मिळणार मोफत टोल
पास....



चिमटा
दयाचा
एफडीए विभागाची
कारवाई जोमात आहे!!
भेसळ करणारे
कोमात आहेत!!
भेसळखोरांना झोपेत
तुकारामजी दिसत आहेत!!

दोन न्यायालयांच्या आदेशानंतरही टाळाटाळ करणाऱ्या गोशाळा व्यवस्थापनाकडून

शेतकऱ्यांना हक्काचे पाच बैल लातूर पोलिसांनी परत मिळवून दिले

पोलीस अधीक्षक श्री. अमोल तांबे यांच्या तात्काळ हस्तक्षेपामुळे शेतकऱ्यांना दिलासा



लातूर/प्रतिनिधी: पावसाच्या सरी कोसळू लागल्या की शेतकऱ्यांच्या जीवनातील प्रत्येक दिवस अमूल्य ठरतो. मशागत, पेणगी आणि वर्षभराच्या उदरनिर्वाहाचे गणित या काही दिवसांवर अवलंबून असते. अशा निर्णायक काळात स्वतःच्या मालकीचे बैल असूनही न्यायालयाचे आदेश हातात घेऊन एका गोशाळेच्या उंबरठ्यावर हेलपाटे मारावे लागणाऱ्या दोन शेतकऱ्यांना अखेर लातूर पोलिसांनी न्याय मिळवून दिला. न्यायालयाच्या आदेशालाही न जुमानणाऱ्या गोशाळा व्यवस्थापनास कायद्याचे पालन करण्यास भाग पाडत शेतकऱ्यांच्या मालकीचे पाचही बैल परत मिळवून देण्यात आले. या कायदेशीर कारवाईमुळे लातूर पोलिसांनी पुन्हा

जनतेचा आधार व खंबीर रक्षक असल्याचे कृतीतून सिद्ध केले. पोलीस ठाणे रेणापूर येथे गुन्हा क्र. ११४/२०२६ अंतर्गत प्राणी छळ प्रतिबंध अधिनियमातील विविध कलमान्वये गुन्हा दाखल झाला होता. या गुन्हात शेतकरी बळीराम नारायण भालेराव व दिनेश आबासाहेब कातळे, रा. रेणापूर यांच्या मालकीचे एकूण पाच बैल कायदेशीर प्रक्रियेनंतर परभणी जिल्ह्यातील शिवासावरगाव येथील छत्रपती शिवाजी महाराज गोशाळेत ठेवण्यात आले होते. संबंधित शेतकऱ्यांनी न्यायालयात अर्ज केल्यानंतर मा. न्यायालयाने जनावरांच्या देखभालीचा खर्च जमा करून बैल तात्काळ परत करण्याचा स्पष्ट आदेश दिला. मात्र न्यायालयाचा

आदेश असतानाही गोशाळा व्यवस्थापनाने बैल परत देण्यास नकार दिला. त्यानंतर शेतकऱ्यांनी मा. अतिरिक्त सत्र न्यायालय, लातूर येथे धाव घेतली. तेथूनही पूर्वीच्या आदेशाची पुनरावृत्ती करून बैल परत देण्याचे निर्देश देण्यात आले. तरीदेखील जनावरांच्या देखभाल खर्चापोटी अतिरिक्त पैशांची मागणी करत न्यायालयाच्या आदेशाची अंमलबजावणी टाळण्यात आली. शेवटी हताश झालेल्या शेतकऱ्यांनी थेट पोलीस अधीक्षक श्री. अमोल तांबे यांची भेट घेऊन आपली व्यथा मांडली. शेतकऱ्यांच्या डोळ्यातील चिंता आणि पावसाळ्यातील शेतीकामाची निकड लक्षात घेत श्री. तांबे यांनी कोणताही विलंब न करता रेणापूर पोलीस ठाण्याला तातडीने कारवाईचे आदेश दिले. न्यायालयाच्या

आदेशाचे पालन न केल्यास संबंधितांवर कायदेशीर कारवाई करण्याच्या स्पष्ट सूचना देण्यात आल्या. या आदेशानुसार रेणापूर पोलीस ठाण्याचे पोलीस उपनिरीक्षक श्री. इगे यांनी संबंधित शेतकऱ्यांसह प्रत्यक्ष परभणी जिल्ह्यातील गोशाळेत जाऊन न्यायालयाच्या आदेशाची काटेकोर अंमलबजावणी केली. पोलिसांच्या ठाम आणि कायदेशीर भूमिकेमुळे गोशाळा व्यवस्थापनाला अखेर दोन्ही शेतकऱ्यांचे एकूण पाचही बैल परत द्यावे लागले. पावसाळ्याच्या अत्यंत महत्वाच्या काळात स्वतःच्या मालकीचे बैल परत मिळाल्याने दोन्ही शेतकऱ्यांनी आनंद व्यक्त करत लातूर जिल्हा पोलिसांचे, विशेषतः पोलीस अधीक्षक श्री. अमोल तांबे यांचे मनःपूर्वक आभार मानले.

हवामान आधारित फळपीक विमा योजनेत

शेतकऱ्यांना सहभागाचे आवाहन

लातूर(विमाका) : लातूर विभागातील संत्रा, मोसंबी, डाळिंब, चिकू, पेरू, लिंबू, सीताफळ, द्राक्ष, हळद आणि अंजीर या १० फळपिकांसाठी 'पुनर्रचित हवामान आधारित फळपीक विमा योजना मृग बहार सन २०२६' जाहीर करण्यात आली आहे. या योजनेत महसूल मंडळ हा घटक धरून लातूर विभागातील जिल्ह्यांमध्ये विमा संरक्षण दिले जाणार असून, विभागीय कृषी सहसंचालक कार्यालयाने शेतकऱ्यांना विहित मुदतीत सहभागीहोण्याचे आवाहन केले आहे.

ही योजना कर्जदार तसेच बिगर कर्जदार शेतकऱ्यांसाठी ऐच्छिक आहे. योजनेत सहभागी न होणाऱ्या कर्जदार शेतकऱ्यांनी अंतिम मुदतीच्या ७ दिवस आगोदर बँकेला घोषणापत्र देणे आवश्यक आहे, जेणेकरून त्यांच्या खात्यातून विम्याचा हसा कापला जाणार नाही. अधिसूचित क्षेत्रात स्वतःची शेती करणाऱ्या शेतकऱ्यांसह भाडेपट्ट्याने शेती करणारे शेतकरीही या योजनेस पात्र आहेत. मात्र, भाडेपट्ट्याने शेती करणाऱ्यांना नोंदणीकृत भाडेकरार पीक विमा संकेतस्थळावर अपलोड करणे बंधनकारक आहे. योजनेअंतर्गत प्रति शेतकरी किमान क्षेत्र मर्यादा २० गुंटे (०.२० हेक्टर) आणि कमाल क्षेत्र मर्यादा दोन्ही हंगाम मिळून ४ हेक्टरपर्यंत राहिल.

लातूर विभागातील जिल्ह्यांसाठी जिल्हा समूह निहाय विमा कंपन्यांची नियुक्ती करण्यात आली आहे. त्यानुसार परभणी, धाराशिव आणि नांदेड जिल्ह्यांसाठी 'भारतीय कृषी विमा कंपनी लिमिटेड' (AICIL), लातूर जिल्ह्यासाठी 'बजाज जनरल इन्शुरन्स कंपनी लिमिटेड' तर हिंगोली जिल्ह्यासाठी 'इपको टोकियो जनरल इन्शुरन्स कंपनी लिमिटेड' मार्फत ही योजना राबविण्यात येत आहे.

पीकनिहाय अंतिम मुदत : मृग बहार २०२६ अंतर्गत संत्रा, मोसंबी, डाळिंब, चिकू, पेरू, लिंबू, द्राक्ष आणि हळद या पिकांसाठी अर्ज करण्याची अंतिम मुदत १४ जुलै २०२६ ही आहे. तर सीताफळ आणि अंजीर या पिकांसाठी शेतकऱ्यांना ३१ जुलै २०२६ पर्यंत अर्ज करता येईल.

आवश्यक कागदपत्रे व महत्वाच्या अटी : योजनेत सहभागी होण्यासाठी शेतकऱ्यांकडे आधार कार्ड, प्रिस्टॅक नोंदणी (Agrishtak), बँक खाते तपशील, जमीन धारणा उतरा (७/१२ व ८अ) आणि जिओ टॅग फोटो असणे आवश्यक आहे. तसेच डिजिटल पीक सर्वेक्षण (DCS) असणे बंधनकारक करण्यात आले आहे. सीएससी (CSC) सेतू केंद्रावरून अर्ज करण्यासाठी शासनाने प्रति शेतकरी ४० रुपये सेवा शुल्क निश्चित केले आहे. योजनेत कोणताही गैरप्रकार किंवा बोगस विमा उतरविल्याचे आढळून आल्यास संबंधित खातेदाराचा आधार क्रमांक पुढील ५ वर्षांकरिता विमा योजनेच्या लाभपासून वंचित केला जाईल, अशी माहितीही कृषी विभागाने दिली आहे. या योजनेची सविस्तर माहिती www.pmfbi.gov.in किंवा www.krishi.maharashtra.gov.in या संकेतस्थळावर आहे.

ओ३म् भूर्भुवः स्वः ।
तत्सवितुर्वरेण्यं भर्गो देवस्य धीमहि ।
धियो यो नः प्रचोदयात् ॥

लातूर समाचार

सत्तेसाठीचे समिकरण..

राज्यात आता केवळ सत्तेसाठी समिकरण जुळवुन घेतले जात आहे. राजकारणी मंडळी सत्तेपासून दूर राहु शकत नाही हे सत्य आहे. त्यामुळे सत्ता हवी असेल तर सत्ताधारी मंडळीकडे आकर्षित व्हावे लागेल. त्या शिवाय पर्याय दिसून येत नाही. मुळात सध्याला निष्ठा वगैरे दिसून येत नाही. राजकारण सत्य नसते हे जुनी मंडळी म्हणते ते काही चुकीचे नाही. त्यामुळे आता पक्ष बदलाचे प्रमाण वाढले आहे, आणखीन वाढणार आहे हे लक्षात घेतले पाहिजे. राज्यात एका चुकीचा परिणाम किती जनतेला भोगावा लागत आहे. भाजपा व सेना एकत्र राहीली असती. थोडा स्वार्थ बाजूला ठेवला असता तर आज जी परिस्थिती दिसून येते ती दिसून आली नसती. आज शिवसेना दोन झाल्या तशा राष्ट्रवादी दोन झाल्या. काँग्रेसमध्ये काय उरले आहे? एक तर मजबुत असा प्रांतिय अध्यक्ष नाही. राजकारणात एके काळी राज्यभर काँग्रेसची पकड होती ती दिसून येत नाही. अतिषय कमी आमदार निवडून आणता आले. आले ते केवळ स्वबळावर आले. जशी लातूरची जागा देशमुख परिवाराच्या लोकप्रियतेमुळे आली. बाकी भाजपाचे वाढते आमदारांची संख्या विचार करायला लावणारी आहे. एक काळ असा होता. लातूर हा डाव्यांचा नंतर काँग्रेसचा बाले किल्ला समजला जाणारा आज भाजपाचे सर्वाधिक आमदार आहेत. राज्यात भाजपा सोडली तर कोणत्याही पक्षाला सत्ता मिळविता आली नाही. राज्यातील जनता सर्वाधिक शिवसेनेला मानणारी आहे. मुंबई ही शिवसेना हिदुद्दयसम्राट बाळासाहेब ठाकरे यांची आजही समजली जाते. यावर ठाकरे परिवाराची पकड दिली झाल्याने एकनाथ शिंदे यांच्या ताब्यात गेली. एकनाथ शिंदे हे कट्टर शिवसैनिक समजले जातात. आजही त्यांनी भाजपात न जाता आपले वेगळे अस्तित्त्व निर्माण केले आहे. आज एकनाथ शिंदे यांची शिवसेना दोन नंबरची समजली जात आहे. हे उद्धव ठाकरे परिवारास दिसून येत नाही का? मुळात आपल्या राज्यात सत्तेसाठी राजकारण खेळत आहेत त्यामुळे मुळ प्रश्न बाजूला राहीले जात आहेत. मुळ प्रश्नाची उकल होत नाही. हे लक्षात घेतले पाहिजे. राज्यात अजूनही प्रत्यक्षात शेतकऱ्यांना कर्जमाफीचा लाभ मिळाला नाही. याचा तयार करणे. चौकशी आदि प्रकार चालू आहेत. केवळ उपमुख्यमंत्री एकनाथ शिंदे यांनी लाडकी बहिण योजना चालू की, तीचा प्रत्यक्षात लाभ मिळाला. नंतर यालाही कासी लावली. केवासी आदि प्रकार लागू केले. प्रत्यक्षात थेट खात्यात दिड हजार रूपये जमा झाले ही एक यशस्वीपना दिसून आला. बाकी केवळ घोषणा करताना दिसून येतात. प्रत्यक्षात योजना पदरात पडत नाही तो पर्यंत यशस्वी कसे म्हणायाचे हेच लक्षात येत नाही. त्यामुळे राज्यात आजही कोण समाधानी आहे याचा शोध व विचार करावा लागतो आहे. राज्यात अनेक अशा योजनांची घोषणा केली जाते. प्रत्यक्षात हाती लागत नाही ही एक वस्तूस्थिती आहे. मुळात भाजपाला मोठे यश मिळत हे विरोधपक्षाच्या अकार्यक्षमामुळे मिळते! हे कोठेतरी मान्यच केले पाहिजे. देशात आता विचार केला तर केंद्रात भाजपा व मित्र पक्षमिळून तीनशेचा आकडा सहज पार केला आहे. यापुढे सहज चारशे पर्यंत हा आकडा प्राप्त करू शकतात. सध्याला दुरदृष्टिमुळे शिंदे गटातची संख्यात्मक वाढ झाली यावरून ममता बॅनर्जी यांची तुलमुल काँग्रेसचा एक मोठा गट वेगळा झाला. तसा विचार केला तर ज्यांना भाजपामध्ये समाविष्ट होता येणार नाही त्यांनी मित्र पक्षात जाणून एनडीएची ताकद वाढवावी असेचा संदेश दिल्याचे दिसून येते. राज्यात मान्सूनचे आगमन वेळेवर झाले नाही. एक महिण्यानंतर मान्सून बसरत आहे. ही बाब सर्वांना माहिती आहे. अमेरिका इराण दरम्यान युद्धामुळे महागाई वाढली आहे. इंधनाचे दर वाढले आहे. याचा परिणाम देशातील जनतेला महागाई सहन करावा लागत आहे. अशा स्थितीत राज्यातील परिस्थितीकडे अधिक लक्ष देण्यापेक्षा सत्ताधाऱ्यात इनकर्मिंग चालू आहे तर विरोधकांचे शिऱ्या घालणे. नको ते बोलणे, टाकून बोलणे चालु असल्याचे चित्र दिसून येत आहे. विरोकांची ताकद वाढत नाही ही लोकशाहीची ताकद कमी होताना दिसून येत आहे ही एक घातक बाब ठरू शकते. भारत हा देश लोकशाही प्रधान देश आहे. लोकशाहीत सत्ताधाऱ्यापेक्षा विरोधकांना महत्त्व असते असे राज्यशास्त्रच शिकविते. त्यामुळे विरोधकात एकी नाही याचा परिणाम सत्ताधाऱ्यांना पोषक होताना दिसून येत आहे का? राज्यात सध्याला एक बाब लक्षात येत ती म्हणजे आम्ही सत्ताधाऱ्यांकडे जाणार. पक्ष बदलणार. ही एक विरोधीपक्ष प्रमुखाना भीती दाखविली जाते हे योग्य नाही. उद्धव ठाकरे यांचे खासदार फुटले ते दुसऱ्या शिवसेनेत गेल्याने आता आम्ही पक्षांतर करू किंवा पक्ष बदलू अशी धमकी दिली जात आहे. अशा धमकीला विरोधक घाबरत आहे. तसे पाहिले तर राज्यातील विरोधकात काय शिल्लक आहे? राज्यातील विरोधकांची ताकद शह देण्यासाठी कमी पडत आहे. हे उघड दिसून येत आहे. प्रमुख पक्षनेते सत्तेत आहेत. त्यांचा प्रमुख भाजपा हा देशात मजबुत दिसून येत आहे. आगामी ज्या राज्यात विधानसभेच्या निवडणुका होणार आहेत, तेथे सत्ताधाऱ्याची स्थिती मजबुत आहे. समाजवादी पक्ष असो किंवा बसपा असो त्याची ताकद कमी होताना दिसून येते. देशात काँग्रेसची स्थिती कशी आहे हे देशातील जनतेला कळून आले आहे. राज्यात विनोद तावडे व राष्ट्रवादीचे जयंत पाटील यांच्या गुप्त बैठकाचा अंदाज वरून पुन्हा राज्यात राजकिय भुक्पाची शक्यता वर्तवली जात आहे. असे एका मागून एक राजकिय भुक्पाची स्थिती पाहाता राज्यात विरोधशिवाय सर्व काही चालते असेच दिसून येत आहे. राज्यात विरोधीपक्ष नेतेपद नाही. वास्तविक हे राजकिय सत्तेत आहेत यांना विरोधक नको की, काय अशी परिस्थिती दिसून येत आहे. मातब्बर नेते मंडळी जी विरोधक म्हणून जनतेची बाजू घेणारी तीच सत्तेत सहभागी होणार असेल तर ते योग्य नाही. सरकारवर अंकुश ठेवणारे असले पाहिजे तर लोकशाही मजबुत, सद्बुद होवू शकते. जो-तो सत्तेत जाण्यासाठी उत्स्फुक असेल तर जनतेचे काय होणार? या बाबत चिंतन होणे आता अपेक्षित आहे असे वाटू लागले आहे. राज्यात परंपण्या लांबविवर पडल्या आहेत. अजून कर्जमाफीचा लाभ शेतकऱ्याच्या खात्यात जमा नाही. विमा तर कोठे विरगळून गेला हे कळून आले नाही. विरोधक म्हणून कोणती जबाबदारी पार पाडत आहेत हे कळून येत नाही. केवळ पक्षांतर, सत्तेत जाण्याची ओढ दिसून येत आहे हे लोकशाहीला मारक ठरणारी बाब आहे यावर चिंतन अपेक्षित आहे.

कर्जमुक्तीमुळे मराठवाड्यातील शेतीला मिळणार नवी उभारी



शेतकरी समृद्ध तर राज्य समृद्ध ही संकल्पना प्रत्यक्षात आणण्यासाठी महाराष्ट्र शासनाने पुण्यश्लोक अहिल्यादेवी होळकर यांच्या जयंतीनिमित्त 'पुण्यश्लोक अहिल्यादेवी होळकर शेतकरी कर्जमुक्ती योजना-२०२६' जाहीर केली आहे. कर्जाच्या ओझ्याखाली दबलेल्या शेतकऱ्यांना आर्थिक दिलासा देऊन त्यांना नव्याने शेती करण्यासाठी सक्षम करणे आणि कृषी क्षेत्राला नवी ऊर्जा देणे हा या योजनेमागील मूलभूत उद्देश आहे.

मराठवाडा हा दुष्काळ, अवर्षण, अतिवृष्टी आणि हवामान बदलाच्या सततच्या संकटांना सामोरा जाणारा प्रदेश आहे. अनियमित पाऊस, वाढता उत्पादन खर्च, बाजारभावातील चढ-उतार आणि नैसर्गिक आपत्तीमुळे अनेक शेतकरी कर्जबाजारी झाले आहेत. या पार्श्वभूमीवर शासनाने राबविलेली ही कर्जमुक्ती योजना मराठवाड्यातील शेतकऱ्यांसाठी मोठा आधार ठरणार आहे.

योजनेअंतर्गत पात्र थकबाकीदार शेतकऱ्यांना दोन लाख रुपयांपर्यंतच्या अल्पमुदतीच्या पीककर्जाची कर्जमुक्ती दिली जाणार आहे. तसेच दोन लाख रुपयांपेक्षा अधिक थकबाकी असलेल्या शेतकऱ्यांसाठी एकवेळ समझोता (ओटीएस) योजना राबविण्यात येणार आहे. त्यामुळे मोठ्या थकबाकीमुळे अडचणीत आलेल्या शेतकऱ्यांनाही दिलासा मिळणार आहे.

या योजनेचे आणखी एक महत्त्वाचे वैशिष्ट्य म्हणजे नियमित कर्जफेड करणाऱ्या शेतकऱ्यांनाही न्याय देण्यात आला आहे. वेळेवर

कर्जफेड करणाऱ्या पात्र शेतकऱ्यांना ५० हजार रुपयांपर्यंत प्रोत्साहनपर लाभ देण्यात येणार आहे. त्यामुळे प्रामाणिक कर्जफेडीला प्रोत्साहन मिळेल आणि आर्थिक शिस्तही वाढीस लागेल.

जुलै २०२६ च्या दुसऱ्या आठवड्यापासून पात्र शेतकऱ्यांच्या कर्जखात्यांमध्ये कर्जमुक्तीची रकम जमा करण्याची प्रक्रिया सुरू होणार आहे. पहिल्या टप्प्यात थेट लाभ हस्तांतरण (डीबीटी) पद्धतीने रकम वितरित केली जाईल. त्यामुळे लाभार्थ्यांना कोणत्याही मध्यस्थाशिवाय थेट लाभ मिळणार आहे.

योजनेची अंमलबजावणी पारदर्शक आणि प्रभावी व्हावी यासाठी राज्यभरात आवश्यक प्रक्रिया वेगाने सुरू आहे. मराठवाड्यातील आपले सरकार सेवा केंद्र (सीएससी) आणि महा-ई-सेवा केंद्रांवर पात्र शेतकऱ्यांचे आधार प्रमाणीकरण सुरू आहे. जिल्हा मध्यवर्ती सहकारी बँका आणि प्रादेशिक ग्रामीण बँकांकडून पात्र कर्जदारांची माहिती शासनाच्या अधिकृत पोर्टलवर अपलोड करण्याचे काम अंतिम टप्प्यात आहे.

या योजनेचा लाभ मिळण्यासाठी शेतकऱ्यांनी काही बाबींची काळजी घेणे आवश्यक आहे. आधार कार्ड बँक खात्याशी संलग्न असणे, केवायसी प्रक्रिया पूर्ण करणे, सीएससी केंद्रावर बायोमेट्रिक प्रमाणीकरण करून त्याची पावती जपून ठेवणे या बाबी वेळेत पूर्ण केल्यास लाभ मिळण्यास कोणतीही अडचण येणार नाही.

योजनेचा लाभ १ एप्रिल २०१९ ते ३१ मार्च

अवैध गौण खनिज उत्खनन रोखण्यासाठी नवीन नियमावली लवकरच- महसूल मंत्री चंद्रशेखर बावनकुळे

मुंबई/प्रतिनिधी : राज्यातील अवैध गौण खनिज उत्खननावर प्रभावी नियंत्रण आणण्यासाठी व्यापक धोरणात्मक उपाययोजना राबविण्यात येत असून, राज्यभर टप्प्याटप्प्याने ईटीएस (Electronic Total Station) सर्वेक्षण, ड्रोन सर्वे क्षण, अत्याधुनिक मॉनिटरिंग व्यवस्था, कायद्यात सुधारणा आणि नवीन नियमावली आणण्यात येणार असल्याची माहिती महसूल मंत्री चंद्रशेखर बावनकुळे यांनी विधानसभेत लक्षवेधी सूचनेला उत्तर देताना दिली. विधानसभा सदस्य सुनील प्रभु यांच्या मांडलेल्या लक्षवेधी सूचनेला उत्तर देताना महसूल मंत्री बावनकुळे बोलत होते. या लक्षवेधीदरम्यान सदस्य सुधीर मुनगंटीवार, अर्जुन खोतकर, राजू तोडसाम, राजू खरे, भास्कर जाधव, प्रविण दटके यांनीही सहभाग नोंदविला.

पालघर जिल्ह्यातील विरार येथील खाण प्रकरणाचा उल्लेख करताना महसूल मंत्री बावनकुळे म्हणाले की, पोर्टलवर प्राप्त झालेल्या तक्रारीची दखल घेऊन मंडळ अधिकाऱ्यांनी घटनास्थळी तपासणी केली होती. त्यावेळी झालेल्या वादातून घडलेल्या हत्येप्रकरणी नऊ आरोपींपैकी आठ आरोपींना अटक करण्यात आली असून एक आरोपी फरार आहे. या प्रकरणात गंभीर स्वरूपाची विविध कलमे तसेच संघटित गुन्हेगारीशी संबंधित तरतुदी लागू करण्यात आल्या आहेत. राज्य मानवी हक्क आयोगाकडे दाखल दाव्याचीही दखल घेण्यात आली असून संबंधित खाण व क्रशर बंद करण्याचे आदेश देण्यात आले आहेत.

या प्रकरणात ईटीएस मोजणीद्वारे ४,९२२ ब्रास उत्खनन झाल्याचे निष्पन्न झाले असून त्याबाबतचा अहवाल उपलब्ध असल्याचे त्यांनी सांगितले.

राज्यातील मागील अनेक



वर्षातील अवैध उत्खननाची वस्तुस्थिती समोर आणण्यासाठी संपूर्ण राज्याचे ईटीएस सर्वेक्षण करण्याचा निर्णय शासनाने घेतला आहे. रेलतेल कंपनीच्या माध्यमातून गौण खनिजांच्या देखरेखीसाठी कोकण विभागीय आयुकालाच्या अधिपत्याखाली अत्याधुनिक वॉर रूम उभारण्यात येत असून, त्याद्वारे राज्यातील उत्खननावर सातत्याने देखरेख ठेवली जाणार आहे.

रायगड, पालघर, ठाणे, नवी मुंबई, रत्नागिरी यांसारख्या संवेदनशील भागांना प्राधान्य देत पुढील सहा महिन्यांत विविध संस्थांचे पॅनेल तयार करून ईटीएस व ड्रोन सर्वेक्षण सुरू करण्यात येईल. त्यानंतर पुणे, नाशिक, नागपूर, छत्रपती संभाजीनगर तसेच इतर उत्खननग्रस्त जिल्ह्यांमध्येही सर्वेक्षण करण्यात येणार असल्याचे त्यांनी सांगितले.

गौण खनिज नियमावली व कायद्यातील व्यापक सुधारणा करण्यासाठी विधानसभा सदस्यांची समिती स्थापन करण्यात येणार असून, समितीच्या शिफारशींनुसार डिसेंबर अधिवेशनात सुधारित नियमावली व कायद्यातील बदल सभागृहात मांडले जातील. अपील दाखल करण्यासाठी भराव्याच्या रकमेच्या अटींसह विविध सूचनांसाठी समितीमार्फत विचार करण्यात येईल, असे त्यांनी सांगितले.

गौण खनिजांच्या अवैध उत्खननावर प्रभावी नियंत्रण, महसुलातील गळती रोखणे आणि पारदर्शक व जबाबदार व्यवस्था निर्माण करणे ही शासनाची भूमिका असून त्यासाठी आवश्यक सर्व कार्यदेशीर व प्रशासकीय उपाययोजना करण्यात येतील, असे महसूल मंत्री चंद्रशेखर बावनकुळे यांनी सांगितले.

किडनीचे बिघड्याचे सामान्य लक्षणे



किडनीच्या आजारांमध्ये सामान्यतः थकवा येणे, लघवीच्या प्रमाणात बदल होणे (कमी किंवा जास्त होणे), पाय आणि घोट्याला सूज येणे, मळमळणे, त्वचा कोरडी पडणे आणि श्वास घ्यायला त्रास होणे यांसारखी मुख्य लक्षणे दिसून येतात. किडनी खराब होत असल्याची प्रमुख लक्षणे खालीलप्रमाणे आहेत:लघवीमध्ये बदल: लघवीच्या रंगात बदल होणे, फेस येणे, किंवा लघवी करताना वेदना होणे.

सूज येणे: शरीरात पाणी साठल्यामुळे पाय, घोटे, किंवा चेहऱ्यावर सूज येणे.सतत थकवा: किडनी योग्यरित्या रक्त गाळत नसल्याने विषारी पदार्थ शरीरात साठतात, ज्यामुळे सतत थकवा जाणवतो आणि लक्ष केंद्रित करण्यात अडचण येते.त्वचेला खाज सुटणे: रक्तातील खनिजे आणि पौष्टिक घटकांचा समतोल बिघडल्यामुळे त्वचेवर खाज सुटणे.मळमळ आणि उलट्या: भूक न लागणे, मळमळणे किंवा खाहलेले न पचणे. ही लक्षणे दिसल्यास पुण्यातील नामांकित हॉस्पिटल अथवा तज्ज्ञ मूरपिंड तज्ज्ञांकडून त्वरित तपासणी करून घ्या.

उपदेशकथा

लागलेले व्यसन



एकदा एका गांधीभक्ताने गांधीजींकडे सिगरेटच्या पाकिटावरचं एक लेबलच मुद्दाम पाठवलं. त्याच्यावर छापलं होतं, 'गांधीजींचं चित्र अन् त्या सिगरेटला नाव दिलं होतं, 'महात्मा गांधी सिगरेट'. आपल्या नावाचा तो दुरुपयोग बघून गांधीजींना अतिशय वाईट वाटलं. ते म्हणाले, 'माझ्या नावाने अनेक दुरुपयोग आहेतच झा-लेले पण जाणूनबुजून सिगरेटशी माझं नाव जोडून जितका अपमान झालाय माझा, तितका दुसऱ्या कशानंही झालेला नाही ! गोष्ट अशी आहे की, मला स्वतःला तर दारुइतकंच धूम्रपानही भयानक वाटतं कारण धूम्रपान करणं ही एक अगदी घाणेरडी सवय आहे असंच माझं ठाम मत आहे. कारण असं की, या धूम्रपानामुळे माणसाचं अंतःकरण मरून जातं आणि तसं होणं हे तर दारूहून वाईट कारण त्याचा दुष्परिणाम लगेच काही दिसून येत नाही आणि दुसरे म्हणजे ही अशी सवय आहे की ती एकदा जडली की मग सुटता सुटत नाही तसंच ती खर्चिकही आहे फार. आणखी असं की, विडी सिगरेट पिणाऱ्यांच्या श्वासाला पण घाण वास येतो. त्याच्या दातांचा रंगही बिघडतो. पुढे पुढे तर त्यानं कॅन्सरही होतो. कॅन्सर किती घातक हे आता कुणाला सांगायला नको ! गांधीजी पुढे म्हणाले, ज्यानं कोणी माझं नाव सिगरेटला दिलं त्यानं त्यासाठी माझी अनुमती काही घेतलेली नाही. जर या व्यापाऱ्यानं ही नावाची लेबल बाजारातून परत घेतली किंवा लोकांनी ही पाकिटे विकत घ्यायचीच नाहीत असं ठरवलं तर मी लोकांचा फार आभारी होईन. कथा उपदेश : बिडी-सिगरेटचं व्यसन फार घातक आहे. ते लावून घेऊ नये.

शेतकऱ्यांनी हवामानाच्या स्थितीनुसार नियोजन करावे

८ जुलैपासून राज्यातील बहुतांश भागांमध्ये पावसात घट

मुंबई/प्रतिनिधी : जुलैच्या सुरुवातीला मुंबईसह पश्चिम महाराष्ट्रात अतिवृष्टी झाली असली तरी राज्यातील विविध भागांमध्ये आतापर्यंत सरासरीपेक्षा कमी पाऊस झाला आहे, विशेषतः खानदेश (धुळे आणि नंदुरबार जिल्हे), मध्य महाराष्ट्र (अहिल्यानगर आणि सोलापूर जिल्हे), पश्चिम विदर्भ आणि मराठवाड्यातील काही भागाचा यामध्ये समावेश आहे. ८ जुलैपासून राज्यातील बहुतांश भागांमध्ये पावसाच्या प्रमाणात लक्षणीय घट होण्याचा अंदाज असून, ही परिस्थिती किमान पुढील १० दिवस कायम राहण्याची शक्यता आहे.

या दरम्यान राज्यातील विविध भागांमध्ये सरासरीपेक्षा कमी पाऊस अपेक्षित आहे. तसेच, राज्यातील कमाल तापमानात वाढ होण्याची शक्यता नाकारता येत नाही. प्राथमिक अंदाजानुसार जुलै महिन्याच्या उत्तरार्धात पूर्वार्धाच्या तुलनेत पावसाचे प्रमाण कमी राहू शकते.

शेतकऱ्यांनी हवामानाच्या या स्थितीनुसार शेतीचे नियोजन करावे. ऋताऱ्यातील ज्या भागांमध्ये अद्याप समधानकारक पाऊस झालेला नाही, तिथे शेतकऱ्यांनी जमिनीत पुरेसा ओलावा निर्माण झाल्याशिवाय पेरणीची घाई करू नये, असे आवाहन राज्याच्या कृषी विभागाकडून करण्यात येत आहे.

लातूरमध्ये दिव्यांग उमेदवारांसाठी विशेष रोजगार मेळावा यशस्वी

लातूर/प्रतिनिधी : जिल्हा कौशल्य विकास, रोजगार व उद्योजकता मार्गदर्शन केंद्र, लातूर मॉडेल करिअर सेंटर आणि संवेदना दिव्यांग औद्योगिक प्रशिक्षण संस्था, हरंगुळ (बु.) यांच्या संयुक्त विद्यमाने ०४ जुलै २०२६ रोजी पंडित दीनदयाळ उपाध्याय दिव्यांगासाठी विशेष रोजगार मेळाव्याचे यशस्वी आयोजन करण्यात आले होते. जिल्ह्यातील दिव्यांग उमेदवारांना विविध क्षेत्रात नव्याने निर्माण होत असलेल्या रोजगाराच्या संधी उपलब्ध करून देणे हा या मेळाव्याचा मुख्य उद्देश होता. या विशेष रोजगार मेळाव्याचे ऑनलाईन पद्धतीने उद्घाटन करताना कौशल्य, रोजगार, उद्योजकता व नाविन्यता विभागाचे माननीय मंत्री श्री. मंगल प्रभात लोढा यांनी उपस्थित दिव्यांगांना मार्गदर्शन करून भावी वाटचालीस शुभेच्छा दिल्या.

या मेळाव्यात साईबाबा जनता सहकारी बँक लि. लातूर, सुजया एंटरप्राइजेस (जया ह्युन्दाई) लातूर, राजयोग अ‍ॅटो प्रा.लि. लातूर, राजयोग मोटर्स लातूर,



राजर्षी फाऊंडेशन लातूर, जबिल सर्कीट छत्रपती संभाजीनगर, आर.डी.एस. इंडिया प्रा.लि. पुणे, वेलांगी कनेक्टीव्हिटी ऑनलाईन सर्व्हेसेस लातूर, बंजारा आर्ट्स अ‍ॅन्ड गारमेंट लातूर, श्री गणेशा प्रेस अ‍ॅन्ड गाटे छत्रपती संभाजी नगर, महिंद्रा इंडोमोबिल

लातूर आणि मराठवाडा अ‍ॅटो क्लस्टर छत्रपती संभाजीनगर यांसारख्या एकूण १२ नामांकित कंपन्यांच्या उद्योजकांनी उपस्थित राहून प्रत्यक्ष मुलाखतींद्वारे उमेदवारांची निवड केली. या मेळाव्यास एकूण १६५ नोकरी इच्छुक दिव्यांग उमेदवारांनी हजेरी लावून प्रत्यक्ष मुलाखती दिल्या, ज्यामधून ३८ उमेदवारांची प्राथमिक निवड करण्यात आली असून १९ उमेदवारांची अंतिम निवड झाली आहे.

याशिवाय, नोकरीऐवजी स्वतःचा व्यवसाय सुरू करण्यास इच्छुक असलेल्या ३० उमेदवारांनी स्वयंरोजगारासाठी आपली इच्छा दर्शविली असून, त्यांना महाराष्ट्र राज्य खादी व ग्रामउद्योग मंडळ, अण्णासाहेब पाटील विकास महामंडळ, दिव्यांग वित्त व विकास महामंडळ, महात्मा फुले मागासवर्ग विकास महामंडळ आणि ओबिस्ती महामंडळ या विविध शासकीय महामंडळांच्या स्वयंरोजगार योजनांची सविस्तर माहिती देण्यात आली व त्यानुसार त्यांना लाभ मिळवून देण्याचे नियोजन केले जात आहे.

या प्रसंगी कौशल्य विकासचे सहायक आयुक्त निशांत सूर्यवंशी यांनी प्रास्ताविकात, दिव्यांग उमेदवारांना रोजगार व स्वयंरोजगार संधी उपलब्ध करून देऊन त्यांना सन्मानाने आयुष्य जगता यावे यासाठी समाजाने एकत्रित प्रयत्न करण्याचे प्रतिपादन केले. या मेळाव्याला कौशल्य विकास उपआयुक्त श्रीमती विद्या शितोळे, व्यवसाय शिक्षण सहसंचालक प्रदीप दुर्गे, संवेदना प्रकल्पाचे समन्वयक सुरेश पाटील, जिल्हा व्यवसाय शिक्षण प्रशिक्षण अधिकारी प्रवीण औताडे आणि लातूर आयटीआयचे प्राचार्य संजय माळकुंजे आदी उपस्थित होते. हा विशेष रोजगार मेळावा यशस्वी करण्यासाठी कौशल्य विकास अधिकारी गिरीष महामुनी, डॉ. रोहित पवार, संवेदना प्रकल्पाचे समन्वयक व्यंकट लामजाने, विठ्ठल गाडेकर तसेच जिल्हा कौशल्य विकास, रोजगार व उद्योजकता मार्गदर्शन केंद्र लातूर कार्यालयातील सर्व कर्मचाऱ्यांनी विशेष परिश्रम घेतले.

स्थानिक गुन्हे शाखेची कारवाई निलंगा येथील घरफोडी प्रकरणातील सराईत गुन्हेगार जेरबंद, १३.५९ लाखांचा मुद्देमाल हस्तगत

लातूर/प्रतिनिधी :लातूर जिल्ह्यात घरफोडी, चोरी व मालमतेविरुद्धचे गुन्हे उघडकीस आणून आरोपींना तातडीने अटक करण्यासाठी पोलीस अधीक्षक अमोल तांबे यांच्या निर्देशान्वे व अप्पर पोलीस अधीक्षक मंगेश चव्हाण यांचे मार्गदर्शनात स्थानिक गुन्हे शाखेकडून विशेष मोहीम राबविण्यात येत आहे. या मोहिमेअंतर्गत स्थानिक गुन्हे शाखेने निलंगा येथील घरफोडी प्रकरणातील एका सराईत आरोपीस अटक करून त्याच्याकडून चोरीतील १३ लाख ५९ हजारांचा मुद्देमाल जप्त करण्यात यश मिळविले आहे.

या घटनेची पोलीसासकडून माहिती मिळाली की, दिनांक ०७ जुलै २०२६ रोजी स्थानिक गुन्हे शाखेचे पोलीस निरीक्षक सुधाकर बावकर यांच्या नेतृत्वातील पथकामधील सहाय्यक पोलीस निरीक्षक पांडुरंग माने यांचे पथक घरफोडी करणाऱ्या आरोपींचा शोध घेत असताना निलंगा येथील घरफोडीतील चोरीचे सोन्या-चांदीचे दागिने विक्री करण्यासाठी विजय बापू काळे हा शिवली मोड परिसरात येणार आहे अशी माहिती मिळाली. मिळालेल्या माहितीच्या आधारे पोलीसांनी सापळा रचून संशयित इसम होंडा युनिकॉर्न मोटारसायकलवर आला. पोलीसांची चाहूल लागताच त्याने मोटारसायकल टाकून शेतशिवारातून पळ काढण्याचा प्रयत्न केला. मात्र पोलीसांनी तब्बल तीन ते चार किलोमीटर पाठलाग करून त्यास ताब्यात घेतले.

चौकशीदरम्यान १) विजय बापू काळे (वय २६), रा. हंरगगा (तुळ), ता. तुळजापूर, जि. धाराशिव. असे सांगितले. त्याने साथीदार आकाश दंडगुले याच्या मदतीने सुमारे पंधरा दिवसांपूर्वी निलंगा



शहरातील बंद घराचे कुलूप तोडून घरफोडी केल्याची कबुली दिली. पोलीसांनी तपास केला असता निलंगा पोलीस ठाण्यात गुन्हा क्रमांक २८५/२०२६, कलम ३३१(३), ३३१(४), ३०५(अ), भारतीय न्याय संहिता अंतर्गत गुन्हा दाखल असल्याचे निष्पन्न झाले. आरोपीच्या ताब्यातून ७ तोळे ९ ग्राम सोने व १६ तोळे चांदी दागिने, चोरीतील १,००,००० रोख रक्कम तसेच गुन्ह्यात वापरण्यात आलेली होंडा युनिकॉर्न मोटारसायकल असा एकूण १३,५९,०००/- किमतीचा मुद्देमाल जप्त करण्यात आला.जप्त मुद्देमालामध्ये सोन्याचे गंठण, नेकलेस, झुमके, अंगठी, कानातील सरपाळे, पदक, चांदीचे पैंजण, जोडवे, कडे असे एकूण ७ तोळे ९ ग्राम सोने व १६ तोळे चांदी यांसह रोख रक्कम व गुन्ह्यात वापरलेले वाहन यांचा समावेश आहे.

सदर आरोपीस जप्त मुद्देमालासह निलंगा पोलीस ठाण्यात हजर करण्यात आले असून पुढील तपास सुरू आहे. फरार साथीदाराचा शोध घेण्यासाठी पोलीस पथके रवाना करण्यात आली आहेत.

ही उल्लेखनीय कारवाई पोलीस अधीक्षक श्री. अमोल तांबे व अपर पोलीस अधीक्षक श्री. मंगेश चव्हाण यांच्या मार्गदर्शनाखाली स्थानिक गुन्हे शाखेचे पोलीस निरीक्षक श्री. सुधाकर बावकर, सहाय्यक पोलीस निरीक्षक श्री. पांडुरंग माने यांच्या नेतृत्वात पोलीस अंमलदार नवनाथ हासबे, माधव बिलापट्टे, तुराब पठाण, रामलिंग शिंदे, राजेश कंचे, गणेश साठे, श्रीनिवास जांभळे तसेच सायबर पोलीस स्टेशनचे शैलेश सुडे यांनी यशस्वीरीत्या पार पाडली.

मनभेद..

विकोपाला जाती दवडलेले मतभेद मनातहोतो उद्रेक वाढू लागे मनभेद

आपलेचं करे बंड अधीक होतो खेद विश्वासा जाई तडे सरळ देतात छेद हळुहळु बाहेर येई झाकले रहस्यभेद ढासळतात बुरुज किल्ले भलेअभेद थिटेसमजावयास रे तोकडे पडे वेद मेहनतसारी वाया किती गाळा स्वेद खरे जाई दडपून खोटे बोले सफेद पुन्हा जमवा डाव मोठी हवीयं उमेद

वेळीच द्यावेध्यान अन्यथा समुच्छेद बाह्य युद्धा आधि मिटवावे अंतर्भेद

हेमंत मुसरीफ पुणे ९७३०३०६९९६

सर्व शासकीय, खासगी आस्थापनांनी ३१ जुलैपर्यंत मनुष्यबळाचे त्रैमासिक विवरणपत्र सादर करावे

लातूर/प्रतिनिधी : सर्व शासकीय आणि खासगी आस्थापनांनी कार्यरत मनुष्यबळाची माहिती दर्शविणारे त्रैमासिक विवरणपत्र (ईआर-१) प्रत्येक तिमाही संपल्यानंतर ३० दिवसांच्या आत ऑनलाईन सादर करणे बंधनकारक आहे. सेवायोजन कार्यालये रिकपदे सक्तीने अधिसूचित करणारा अधिनियम, १९५९ आणि त्याअंतर्गत नियमावली, १९६० नुसार, सर्व आस्थापनांनी हे विवरणपत्र तातडीने सादर करण्याच्या सूचना देण्यात आल्या आहेत.

केंद्र आणि राज्य शासन, अंगीकृत उद्योग, व्यवसाय, महामंडळे, स्थानिक स्वराज्य संस्था, जिल्हा परिषद, पंचायत समिती, महापालिका, नगरपालिका तसेच खासगी क्षेत्रातील सर्व आस्थापनांना ईआर-१ विवरणपत्र सादर करणे अनिवार्य आहे. या विवरणपत्रासाठी आस्थापनांनी <https://rojgar.mahaswayam.gov.in> या वेबपोर्टलवर नियोजित लॉगइनद्वारे प्रवेश करावा. यासाठी 'एम्प्लॉयर (लिस्ट अ जांब)' पर्यायावर

क्लिक करून, युजर आयडी आणि पासवर्ड वापरून लॉगइन करावे. त्यानंतर डॅशबोर्डवरील 'ईआर-१' पर्याय निवडून 'एंट्र ईआर-१' वर क्लिक करावे. यानुसार, त्रैमासिक विवरणपत्र ३१ जुलै २०२६ पूर्वी ऑनलाईन सादर करावे, असे आवाहन सहाय्यक आयुक्त निशांत सूर्यवंशी यांनी केले आहे. विवरणपत्र सादर करताना तांत्रिक अडचणी उद्भवल्यास ०२३८२-२९९४६२ या क्रमांकावर संपर्क साधावा, असेही त्यांनी कळविले आहे.

रहेमानिया उर्दु हायस्कूल औराद शहा. येथे गुणवंत विद्यार्थ्यांचा सत्कार



औराद/प्रतिनिधी: औराद शहा येथील रहेमानिया उर्दु हायस्कूल शाळेतील इयत्ता १० वी बोर्ड परीक्षा फेब्रुवारी २०२६ मध्ये विशेष प्राविण्यासह उत्तीर्ण झालेल्या सर्व गुणवंत विद्यार्थ्यांचा पालकांसह सत्कार करण्यात आला. सत्कार प्रसंगी शाळेचे मुख्याध्यापक , शिक्षक वृंद व गुलशन ए अफकाल उर्दु प्रा. शाळेचे चे मुख्याध्यापक, शिक्षक वृंद उपस्थित होते. यशस्वी विद्यार्थ्यांनी आपले मनोगत व्यक्त केले तसेच शिक्षकांनीही यशस्वी विद्यार्थ्यांना पुढील शिक्षणासाठी मार्गदर्शन. संस्थेचे सचिव मा. हाजी फारुख अहेमद देशमुख यांनीही विद्यार्थ्यांच्या पुढील वाटचालीस शुभेच्छा दिल्या.

तहसिलदार तथा तालुका कार्यकारी दंडाधिकारी अहमदपूर यांचे कार्यालय
(जन्म - मृत्यू विभाग)

जा.क्र.:२०२६/जन्म मृत्यू/कावी - ३४ दि.०२/०६/२०२६

वाचा-

- मा.भारत सरकार विधी व न्याय विभाग यांचेकडील दि.११/०८/२०२३ रोजीचे राजपत्र
- शासन निर्णय क्र. जन्मनो/2525/ (ई.ऑ.991181)प्र.क्र. 22/कू.क. सर्वजनिक आरोग्य विभाग, मुंबई दिनांक 12 मार्च 2025
- मा. जिल्हाधिकारी लातूर यांचे आदेश जा.क्र.२०२५/एएमपी/कस-१/कावी ४९९ दि.१८/०३/२०२५

जन्म/मृत्यू नोंदणी प्रमाणपत्र जाहीरनामा

विषय- जन्म आणि मृत्यू नोंदणी अधिनियम १९६९ च्या कलम १३(३) अन्वये मृत्यू नोंदणीचे आदेश होणे बाबत.

जाहीर प्रारतन

याद्वारे सर्व जनतेस कळविण्यात येते कि, या न्यायालयात अर्जदार वैजनाथ दत्तात्रय सूर्यवंशी, रा. हालसी तुगाव ता. निलंगा जन्म - मृत्यू नोंदणी अधिनियम १९६९ च्या कलम १३(३) अन्वये जन्म - मृत्यू नोंदणी कायदा अंतर्गत स्तः /मुलगा -मूलगी /आई-वडील/ भाऊ-बहीण / पत्नी के. शामल वैजनाथ सूर्यवंशी यांचा मृत्यू दि.१३/०५/२०२३ रोजी मी. अहमदपूर ता. अहमदपूर जिल्हाला येथे राहत्या घरी जन्म/मृत्यू- झाला असल्याने त्यांच्या जन्म / मृत्यूवारचेची नोंद ग्रामसेवक, ग्रामपंचायत /पर पारित्यद कार्यालय, अहमदपूर ता. अहमदपूर जि.लातूर येथे करणेसाठी या न्यायालयात आदेश मिळण्यासाठी अर्ज दाखल केला आहे.

सबब सदर जन्म/मृत्यू तारखेच्या नोंदणीसाठी कोणाचाही कुटुंबाही प्रकारचा आक्षेप अथवा हरकत असल्यास त्यांनी हे जाहीर प्रारतन प्रसिद्ध झाल्यापासून १५ दिवसांच्या आत या न्यायालयात लेखी व्यवस्थापन हजर होवून सादर करण्यात, सदर काळातही मध्ये कोणाचीही आक्षेप अथवा हरकत प्रारतन न झाल्यास अर्जदारेने मागणी केलेल्या अर्जातिये योग्य तो आदेश जारी करण्यात येईल. न्यायालय सक्षम आहे. करिता मुदती नंतर आलेल्या आक्षेपाचा विचार करण्यात येणार नाही.

सदरचे जाहीर प्रारतन हे आज दि.०२/०६/२०२६ रोजी माझ्या सहनिधीस दिले.

sd/-

तहसिलदार तथा तालुका कार्यकारी दंडाधिकारी अहमदपूर

निलंगा शहरातील एलआयसी विमा भरण्याचे केंद्र

सितारी विमा सेवा केंद्र

दु.नं.२३, इदगाह कॉम्प्लेक्स, जनता दवाखान्यासमोर शिवाजी चौक, निलंगा.

वेळ सकाळी ९ ते सायं. ९ पर्यंत

जमीरोद्दीन सितारी चेअरमन क्लक मेंबर CLIA

एजंट भरती चालू आहे.

सं प क → Off: (02384) 242224, 9422612239, 9422658396

टोनर रिफिलिंग

फक्त ₹ ३००/-

पाय्बलप्लेड द्वैसिंगक्वालिटी

० संपर्क ०

8600025070

9028376965

प्रिंटर्स पॅराडाईस

प्रिंटर रिपेअरिंग कॉम्पॅटिबल कार्ट्रिजेस टोनर रिफिलिंग

Printed and Published by Dayanand Shankar Jade on behalf of Latur Samachar and Printed at Jade Offset Printers Mitra Nagar Latur and Published at Mitra Nagar Latur.
Editor: Dayanand Shankar Jade Mo. 9422472502, RNI 47034/64, POSTAL NO. L2/RNP/OMD 52/24-26

हे पत्रक मुद्रक,प्रकाशक व मालक दयानंद शंकर जडे, यांनी जडे ऑफसेट प्रिंटर्स, मित्रनगर, लातूर (महाराष्ट्र) येथे छापून येथेच प्रकाशित केले आहे. मुख्यसंपादक: दयानंद शंकर जडे मो. ९४२२४७२५०२ आरएनआय ४७०३४/६४, पोस्टल क्र. एल२/आरएनपी/ओएमडी-५२/२४-२६